

Lil Andrea, Kbir Appostlu  
Jixraq wisq li nonoraw  
U bħala protettur tagħna  
Lilu mmorru nimitaw.



## Michelangelo Sapiano u l-Arloġġ tal-Knisja Parrokkjali ta' al Luqa *Xi ħsibijiet f'għeluq il-100 sena mill-mewt tiegħu li ġrat fit-2 ta' Diċembru tas-sena 1912*

Joseph Camilleri

F'dan l-artiklu qasir ser nipprova nillimita ruħi biex nisplega għaliex fl-opinjoni tiegħi, għandna għalfejn inkunu grati lejn Michelangelo Sapiano talli żejjen lill-Knisja Parrokkjali tagħna bl-arloġġ li ilna narawh jaħdem għal snin twal.

Hafna mill-kittieba tal-istorja tagħna tkellmu dwar il-kobor u l-ġenju ta' dal-bniedem li bil-ħidma sfieqa tiegħu, u l-ġenjalità tiegħu minn ħanut tax-xogħol modest li kellu fir-raħal, kien kapaċi jżejjen diversi knejjes kemm f'Malta kif ukoll f'Għawdex b'arloġġ fil-kampnari tagħhom.

Dan seħħ fi żmien meta r-ritmu tal-ħajja in generali kienet isserrah fuq arloġġi li konna nsibu fil-pjazez tagħna - il-klassi sinjura biss kellha l-kapaċità li jkollhom arloġġ fuqhom.

B'hekk l-attività kollha minn sbieħ il-jum sa' x'ħin tinzel ix-xemx, kienet tistrieħ kollha kemm hi fuq id-daqq tal-qniepen tal-knejjes ma' sbieħ il-jum, f'nofsinhar u x'ħin tinzel ix-xemx; bl-arloġġ idoqq il-kwarti matul dawn il-perjodi. Fi kliem ieħor nistgħu ngħidu illi kien essenzjali li kull lokalità jkollha l-arloġġ pubbliku tagħha sabiex il-ħajja ta' kuljum timxi b'mod ordnat.

Wieħed jistaqsi: kif kienet il-ħajja f'al Luqa qabel ma' Michelang Sapiano ivvinta' l-arloġġ tiegħu lejn l-1881? Kittieb mhux magħruf, f'artiklu ferm informattiv li kien jitttratta dwar il-qniepen tal-knisja u li kien ġie ppubblikat fil-*website* tal-Parroċċa ta' al Luqa, jsemmi l-possibilità li l-knisja tagħna kellha arloġġ ieħor qabel dan l-arloġġ li qegħdin insemmu f'dan l-artiklu.

Dettalji dwar il-mod kif Michelangelo Sapiano ħadem u stalla dan l-arloġġ fl-1881 huma skarsi ferm u biex inkunu għidna kollhox ma tistax toqgħod fuqhom.



Il-Knisja ta' al Luqa.  
Pittura ta' Raphael Caruana Dingli

Imma għandna nħossuna ffortunati li għandna hjiel ta' kif kienu jgħixu l-hajja fir-raħal tagħna f'jum tal-Hadd filgħodu (għal ħabta tas-sena 1870), permezz ta' pittura ta' Raphael Caruana Dingli. Biġl-knisja ta' raħal bħala t-tema principali tal-pittura, Caruana Dingli jpinġilna l-pjazza, probabilmnt waqt il-proċessjoni tradizzjonali tal-Hadd li kienet issir f'kull tielet Hadd tax-xaħar bis-Sagrament Imqaddes.

Il-pittur jirnexxielu jinkludi diversi dettalji sottili li jitfgħu dawl dwar kif l-ewwel arloġġ antik kien jidher mingħajr in-navi u l-kampnari tal-qniepen; kif ukoll aspetti oħra interessanti fil-pjazza. L-iktar li hu importanti għall-argument tagħna llum huwa li din il-pittura turi l-knisja b'arloġġ wieħed fuq in-naħa tax-xellug, liema arloġġ qed jindika l-għaxra u nofs biż-żewg idejn tiegħu.

Huwa importanti li wieħed jinnota illi l-istatwa tal-Immakulata Kuncizzjoni li teżisti preżentement fil-pjazza, ħdejn is-salib tal-parroċċa, ma tidhirx fl-istampa ta' Caruana Dingli. Din l-istatwa tal-Immakulata Kuncizzjoni twaqqfet fl-1879; jġigifieri din l-istatwa ma kienetx hemm meta Caruana Dingli pinġa din il-pittura. Allura nkunu qed ngħidu sew meta nikkonkludu li din il-pittura saret qabel l-1879, u għalhekk irieġi l-argument illi l-arloġġ li hemm fuq in-naħa tax-xellug ma kienx l-istess arloġġ li Michelangelo Sapiano kien għamel fl-1881; imma wieħed ferm qabel.

Dettalji dwar il-mod eżatt kif Michelangelo Sapiano waħħal l-arloġġ tiegħu, u dwar min kien għamel l-arloġġ l-ieħor qabel ta' Sapiano; u dwar x'sar minn dak l-arloġġ wara li Sapiano kien bidlu mal-invenzjoni tiegħu, m'għandniex tweġiba għalihom u ser jibqgħu mistura mill-istorja. Li nistgħu ngħidu b'ċertezza huwa li għad-dsatax, għoxrin sena sussegwenti, l-villag ta' Hal Luqa kien moqdi b'arloġġ ġdid li kien juri l-ħin fuq faċċata waħda u jdoqq is-siġħat u l-kwarti fuq il-qniepen fil-kampnar li kien

hemm fuq il-kamra fejn kien ġie nstallat l-arloġġ, kif ser naraw iktar il-quddiem.

Dan iġibna għal dak li kien kapaċi jwettaq Mikelang Sapiano meta għall-ħabta tas-sena 1900 kienet ittieħdet deċiżjoni li l-faċċata tal-Knisja Parrokkjali kellha tiġi rinnovata mill-ġdid, billi:

- tiġi alterata l-faċċata,
- jiżdienu n-navi fuq kull naħa tal-knisja u
- jinbidlu kompletament il-kampnari tal-istess knisja.

Malli l-awtoritajiet tal-knisja lokali bdew iħejju l-pjani għar-rinnovazzjoni tal-knisja, Michelangelo Sapiano kien għa beda jippjana kif ser ibiddel l-istil tal-arloġġ u li jżid miegħu tliet kwadranti (*dials*) oħra mal-arloġġ.

Li kellu f'moħħu Michelangelo Sapiano kien li l-knisja l-ġdida kif rinnovata, jkollha kwadrant li turi l-ġurnata tax-xaħar (*date dial*) flimkien ma' kwadrant ieħor li juri l-ħin tal-ġurnata (*time dial*). Żewġ kwadranti oħra li juru l-ħin tal-ġurnata u li kellhom ikunu fuq kull ġenb tal-faċċata l-ġdida tal-knisja, kellhom jiġu nstallati mal-edifiċju 'l ġdid.

*Shaft* ta' kważi 70 pied tul kellu jaqsam il-faċċata 'l ġdida tal-knisja waqt li xi *shafts* oħra twal 16-il pied kellhom jitilgħu mal-ġnub fejn kellhom jiġu l-kwadranti fuq kull ġenb (*side dials*).


Dan kollu ħoloq diffikultajiet kbar għal Michelangelo Sapiano, li kien konxju mill-problemi li seta' jiffaċċja. L-ammont ta' telf ta' *friction* li kienet ser tiġi kkreata meta dal-proġett jitlest, u kif iż-żamma preċiża tal-ħin, meta jkun qiegħed iqabbad ix-*shafts* u l-ingranagġi (girijiet) li kien hemm bżonn, u iktar importanti minn hekk kif iż-żieda ta' iktar kwadranti (*dials*) kienet ser tkun milquta jew affettwata, għal dawn il-problemi kellhom jinstabu soluzzjonijiet minn qabel.

U meta l-affarijiet kollha ta' rinnovazzjoni kienu għadhom fi stat ta' disinjar, insibuh f'kuntatt dirett mal-membri tal-kumitat

responsabbli għar-rinovazzjoni tal-knisja, u jaġhtihom id-dettalji kollha meħtieġa għas-suċċess tal-proġett li kien ilu jberren f'moħħu. Dawk kollha li kienu responsabbli għal din ir-rinovazzjoni, inkluż il-perit kienu kuntenti bil-proġett ta' Sapiano u tawh is-sapport kollu tagħhom.

Għalhekk waqt li x-xogħol tal-ġebel kien miexi b'ritmu mgħaġġel, thejjew toqob u trinek (*ducts*) mnejn jgħaddu *x-shafts* li kellhom jgħaqqdu l-kwadranti (*dials*) mal-faċċata kollha u fuq iż-żewġ naħiet tal-knisja skont id-disinji ta' Sapiano.

Fis-sena 1909 meta x-xogħol tal-ġebel kien tlesta kollu, Mikelang Sapiano, bl-għajjuna ta' ibnu Baskal, ta' Karmenu iben Baskal, u l-haddieda aħwa Ciappara lestew ix-xogħol kollu biex jgħaqqdu l-kwadranti (*dials*) tal-arloġġi u l-qniepen li kien hemm mal-moviment tal-arloġġ. Interessanti ħafna huwa l-fatt illi l-kwadrant (*dial*) li kien juri d-data fl-arloġġ ta' Sapiano kienet taġġusta ruħha awtomatikament mal-bidla fil-granet ta' kull xahar, jiġifieri meta tiġi biex



Il-magna tal-arloġġ maħdum minn Michelangelo Sapiano li tinsab fil-kampnar fuq in-naħa tax-xellug tal-Knisja Parrokkjali ta' Hal Luqa.

taqleb minn xahar għal ieħor. Per eżempju, meta kien jiġi biex jaqleb minn Frar għal Marzu, l-aġġustament ta' 28 ġurnata jew 29 ġurnata (meta tkun sena bizestili - *Leap year*) biex jaqleb għall-1 ta' Marzu kien isir awtomatikament. Finalment il-ħolma tiegħu li jaġħmel l-arloġġ 'speċjali u uniku' għall-Knisja Parrokkjali ta' Hal Luqa fl-aħħar seħħet tassew.


Qabel ma mmorru biex niddiskuti t-tieni punt dwar id-daqq ta' dan l-arloġġ, ikun tajjeb li nidhlu naqra fl-istorja tiegħu.

L-użu tal-qniepen biex jindikaw il-fażijiet importanti tal-ġurnata kien introdott qabel ma kienu ġew introdotti *t-time dials* pubbliċi. It-tokki tal-qniepen kienu jintużaw biex irieġu lill-popolin x'ħin għandhom iqumu, jitolbu, jmorru għall-quddiesa, jieklu f'nofsinar u jistrieħu wara l-ikel u x'ħin għandhom jirtiraw mix-xogħol lejn djarhom.

L-ewwel arloġġi mekkaniċi pubbliċi ma kellhomx kwadranti (*dials*), imma kienu biss idoqqu l-qniepen biex jindikaw il-ħin. *Dials* ta' qabel kienu juru l-ħin permezz ta' minutiera waħda li ddr darba kull 24 siegħa u sussegwentement kull tnax. Meta ż-żamma tal-ħin saret iktar preċiża milli kienu qabel bl-użu tal-pendlu u l-*anchor escapement*, żdiedet minutiera oħra mal-kwadrant (*dial*).

Biex idoqqu l-ħin, dawn l-arloġġi kienu jolqtu qanpiena, kif muri bl-id li tindika s-siġhat, minn tokk biex turi siegħa waħda, sa tnax-il tokk, biex tindika li kien nofsinar jew nofs il-lejl. Iktar modernizzazzjoni matul iż-żmien wasslet biex il-movimenti tal-arloġġ idoqqu anke n-nofs siġhat u l-kwarti fuq qniepen oħra. Iktar tard, dawk li jimmanifatturaw l-arloġġi qasmi l-ġurnata ta' 24 siegħa f'perjodi ta' 6 siegħat 'l waħda għal skop ta' daqq ta' qniepen, filwaqt illi l-kwadranti (*dials*) baqgħu jimmarkaw fedelment u preċiż il-ħin ta' tnax-il siegħa.

Sapiano ma setax imur għal metodu aħjar minn dak li għażel hu għall-arloġġ ta' Hal Luqa. Minbarra li jnaqqas mid-daqq tat-tokki tal-qanpiena, dal-metodu għen ukoll



Parti mill-magna tal-arloġġ fejn hemm imnaqqax isem Michelangelo Sapiano. Jidhru wkoll il-mazzri li jmxexxu l-arloġġ.

biex jonqos ħafna wkoll l-istress li seta' kien hemm fuq il-mekkanizmu tal-arloġġ, kif ukoll lix-xogħol tas-sagrystan li kien ikollu joqgħod jagħti l-ħabel lill-arloġġ ta' kuljum. Iktar minn hekk, billi uża sett intonat ta' qniepen għad-daqq tat-tokki, bdiet tindaqq melodija qasira u ħafifa li kienet turi l-ħin lill-komunità parrokkjali kull ħmistax-il minuta.

Il-kwarta (15-il minuta) kienu jindaqqu fuq żewġt iqniepen fuq forma ta' 'Tin Tan', filwaqt illi t-tielet qanpiena kbira kienet tgħodd is-siġħat. Fl-1881 meta l-arloġġ kien ġie nstallat għall-ewwel darba, Michelangelo Sapiano kien għamel użu mill-qniepen l-antiki li kien hemm fil-kampnar fuq il-kamra fejn kien hemm l-apparat tal-arloġġ, għad-daqq tat-tokki.

(Tin-Tan, Tin-Tan - Bom - Bom - Bom) - it-tlieta u nofs ta' filgħodu jew ta' wara nofs in-nhar.

Dawn it-tliet qniepen baqgħu jintużaw anke wara s-sena 1909 meta hu personalment

kien issorvelja ż-żieda u t-tlestija tat-tliet kwadranti (*dials*) l-oħra meta saret ir-rinovazzjoni tal-knisja kif spjegajna iktar qabel. Imma kellhom ikunu wliedu li lestew ix-xogħol kollu kif nafuh illum, wara li kien ġie inawgurat sett ta' qniepen godda tad-ditta Barigozzi fl-1928.

L-intonazzjoni perfetta tat-tokki ta' dawn il-qniepen, fl-opinjoni tiegħi, għenet bil-kbir il-mod melodjuż li bih dan l-arloġġ għadu jdoqq il-ħin, b'tali mod li Sapiano żgur kien japprovah.

U finalment naslu għat-tielet u forsi l-iktar innovazzjoni li Mikelangħ Sapiano wettaq fl-arloġġ ta' Ħal Luqa. Hemm xi ħaġa f'kull arloġġ, sija mekkaniku sija jekk mod ieħor, li wieħed jista' jsejġilha l-*pacemaker* (il-ħabel) tal-arloġġ. Dan il-*pacemaker* jidderieġi l-iskop li għalih inħolqu l-arloġġi... dak li jkejlu l-ħin. Bla ma mmorru fil-fond fuq it-teknikalitajiet, mhux daqshekk diffiċli li wieħed jifhem illi fl-arloġġi, hemm ħafna biċċiet li mingħajrhom il-kejl tal-ħin ma jinżammx eżatt kif suppost, jiġifieri biex juri ħin preċiż.

Hawnhekk qed nitkellmu fuq arloġġ tal-kampnar li jrid jingħata l-ħabel (*pacemaker*) ta' kuljum u b'hekk kien mistenni li juri l-ħin eżatt tal-ġurnata jew tal-lejl mingħajr ma wieħed joqgħod jaġġustah kull tant ħin. L-arloġġ irid jaħdem ta' kuljum - lejl u nhar biż-żewġ idejn (il-minutiera u dik tas-siġħat) dejjem esposti għall-elementi naturali: riħ, xita, bdil fit-temperaturi; u fil-każ tal-arloġġ tar-raħal, diversi tul tax-*shafts* u arrangamenti oħra, li kienu jġieġħlu lil kwalunkwe inġinier jaħsibha darbtejn qabel ma jikkommetti ruħu biex jinstalla arloġġ simili.

Michelangelo Sapiano, mimli bl-esperjenza vasta li kiseb matul iż-żmien, baqa' għaddej fil-ħidma li ġie afdat biha biex isir l-arloġġ tal-knisja mibni b'mod b'saħħtu u li b'xorti tajba għalina, kellu jsalva mill-querda tal-ikbar attack mill-ajru li seħħ fuq il-knisja tagħna f'April tas-sena 1942, meta parti mill-knisja, inkluż wieħed mill-

kwadranti tal-ħin (*time dials*) inqered mill-bombi tal-ghadu.

Għal dak li kellu x'jaqsam maż-żamma tal-ħin, Sapiano uża moviment li inkluda metodu għal dak iż-żmien *state of the art* fil-produzzjoni ta' arloġġi għal go kampnari, magħruf bħala l-*Gravity Escapement*. Bla ma mmorru f'dettalji tekniċi żejda biex nispegaw il-vantaġġi ta' dan l-aggeġġ (*device*) jew metodu, ser nillimita ruħi biex nġhid illi bl-użu ta' dan l-aggeġġ, il-pendlu jingħata mbottatura (*impulse*) li permezz tagħha l-istess pendlu jithalla jitbandal liberament waħdu, bla ma jkollu bżonn li jkun imwaħħal mal-mekkaniżmu li jhaddmu. B'din is-sistema ġie eliminat ħafna telf ta' *friction* li kienet teffettwa ż-żamma preċiża tal-ħin.

Fl-arloġġi l-oħra li kien ħadem, Sapiano kien għamel użu mill-ankra komuni jew kif

bl-Ingliż insibuh bħala *pin wheel type of escapement*. Imma għall-arloġġ tal-knisja ta' Hal Luqa, Mikelangò uża l-istess teknika li Lord Grimthorpe kien ivvinta u uża fil-*Houses of Parliament* ta' Westminster, kif komunement (u bi żball) magħrufa bħala l-*Big Ben*.

Biex intemm din il-kontribuzzjoni modesta tiegħi, nittama illi dan li għidna jservina biex nifhmu iktar il-ġmiel ta' teżori li writna fil-Knisja Parrokkjali tagħna, bid-dedikazzjoni u l-għerf ta' persuna li llum qegħdin niftakru fiha - il-kompajżan tagħna Mikelangelo Sapiano.

**Ħajr lil:**

Website: [www.luqaparish.com](http://www.luqaparish.com)

Noè Ciappara – Artikli diversi

Anton Morana - *Lehen il-Parroċċa Luqa* n. 209

Mons. Innoċenz Borg

Traduzzjoni għall-Malti - Hector Farrugia

# Bernard ta' Twanny tal-ħaxix

mit-Tlieta sas-Sibt  
fil-Pjazza tal-Knisja, Hal Luqa

Issibu ħaxix u frott frisk bi prezzijiet moderati.

Mela jekk trid ħaxix u frott frisk

ejja għand Bernard il-Pjazza!